

Is-Salmi (4) – Klassifikazzjoni

Is-Salmi ma tqiegħdux wara xulxin la skont kif inkitbu u lanqas skont il-forma letterarja tagħhom. Għalhekk jaqbel li nigbruhom fi gruppi differenti u nistudjawhom skont il-grupp. Meta naqrawhom wiehed wiehed, tajjeb li nżommu f'moħħna ma' liema grupp jew forma letterarja jagħmlu halli jkunu jistgħu jinfteħmu iktar.

Il-150 salm jitqassmu skont il-forma letterarja tagħhom. Fl-imghoddi, l-istudjużi kienu jikklassifikaw is-Salmi skont l-argument jew il-kontenut tagħhom. Imma llum, wara l-istudju ta' Hermann Gunkel mis-sena 1926 'l hawn, kulhadd jaqbel li, biex wiehed jista' jifhem iżjed is-Salmi u s-sens tagħhom, ikun aħjar jekk din il-klassifikazzjoni ssir skont il-forma jew tip letterarju tagħhom. Ebda Salm ma sar kif ġie ġie, jew mingħajr raġuni u ħsieb. Kull wiehed minnhom hu frott ta' ċirkustanzi partikulari jew "sitwazzjoni fil-ħajja" personali ta' xi hadd, jew tal-poplu kollu ta' Izrael. Hafna mis-Salmi jfissru l-qima tal-poplu lejn Alla, u saru għall-użu liturgiku tat-Tempju, bħall-innijiet ta' tifhir lil JHWH. Ohrajn saru fl-okkażjoni ta' ħbit mill-ghadu, jew f'ghawg ieħor, u għalhekk huma talbiet għall-ħelisen minn dan jew minn dak il-hemm. Ohrajn imbagħad huma radd ta' ħajr wara r-rebħa jew il-grazzja maqluġha.

Bħala regola ġenerali, għalhekk, nistgħu naghzlu s-Salmi f'ħames klassijiet jew gruppi ta' forom letterarji differenti:

- 1) Salmi ta' tifhir
- 2) Salmi ta' talb
- 3) Salmi ta' radd il-ħajr
- 4) Salmi ta' tagħlim, jew didattiċi, jew sapjenzjali
- 5) Salmi eskatologiċi, jew profetiċi.

1) *Is-Salmi ta' tifhir*

Dawn is-Salmi huma għanjiet ta' tifhir, jew innijiet. Is-Salmista idur ikellem lill-angli, lin-nies twajba, lill-gnus u 'l-popli, lill-holqien kollu, u lilu nnifsu wkoll, u jistieden u jheggeg lil kulhadd biex ifahhru lil Alla, filwaqt li jurihom għaliex għandhom ifahhruh.

Dawn is-Salmi għandhom nisga sempliċi hafna: i) Dhul, jew stedina għat-tifhir ta' JHWH; ii) imbagħad tingħata r-raġuni li minhabba fiha JHWH jisthoqqlu t-tifhir; iii) għeluq, li fih terġa' ssir l-istedina għat-tifhir, jew jingħad kliem ta' barka, jew talba qasira.

Ir-raġunijiet ewlenin tat-tifhir, skont is-Salmista, huma l-għemejjel kbar li bihom JHWH wera l-qawwa u l-ħniena tiegħu, sew fil-holqien (bħas-Salmi 8; 19:2-7; 29; 104), u sew fl-Istorja ta' Izrael (bħal f'Salmi 113; 136). Xi Salmi oħra huma stedina wahda għat-tifhir, mill-bidu sal-aħħar (bħas-Salmi 149; 150). Aktar Salmi ta' tifhir huma: 33; 65; 75; 100; 103; 114; 117; 134; 136; 139; 145; 146; 147; 148.

2) *Is-Salmi ta' talb*

Is-Salmi li għandhom forma ta' talba huma l-aktar numerużi. Jissejġu *Lamentazzjonijiet*, jew *Suppliki*, għax huma talbiet l-aktar ħerqana fi żmien ta' xi għawg kbir, jew tal-istess Salmista jew tal-poplu tiegħu. F'dawn is-Salmi, is-sens ta' fiduċja f'Alla jinħass hekk qawwi li xi wħud minnhom jieħdu forma partikulari li minhabba fiha jissejġu "Salmi ta' fiduċja".

Għalhekk is-Salmi ta' Talb jistgħu jinqasmu fi tlieta: i) Talb ta' lment individwali (bħal Salmi 22; 51; 54); ii) Talb ta' lment kollettiv, jew nazzjonali (bħal Salmi 83; 137); iii) Salmi ta' fiduċja (bħas-Salmi 3; 4; 11; 16; 23; 27; 125; 131).

3) *Is-Salmi ta' radd il-ħajr*

Is-Salmisti juru r-rikonoxxenza tagħhom lejn Alla, li jkun sema' t-talba tagħhom għall-helsien jew għar-rebħa. Għalhekk is-Salmi ta' radd il-ħajr huma kontinwazzjoni tat-talbiet fi żmien il-għawg. U bħas-Salmi ta' lmenti, huma ta' karattru kemm individwali (bħal Salmi 30; 34; 107; 116) u kemm kollettiv (bħal Salmi 67; 124; 129).

Dawn is-Salmi kienu jissawru biex jingħadu fis-“sagrificċju ta' radd il-ħajr” (imsejjah *todàh* bil-Lhudi, ara Lev 7:12), għalkemm jista' jkun li xi wħud minnhom inkitbu mis-Salmista għalih innifsu, biex irodd ħajr lil JHWH għal xi grazzja personali li jkun qala'.

4) *Salmi ta' tagħlim, jew didattiċi, jew sapjenzjali*

Dawn is-Salmi għandhom mill-Kotba tal-Għerf, mhux għax huma magħmulin minn sentenzi jew proverbji qosra, imma għax huma l-frott ta' riflessjonijiet fuq il-ħajja reliġjuża tal-poplu ta' Alla. Il-ħajja tal-poplu kienet kollha kemm hi mibnija fuq l-esperjenza reliġjuża tal-patt tas-Sinaj. Il-Liġi ta' Alla hi kollox: għaref tassew min iħarisha, u jiret il-barka, u iblah hu min iwarrabha, għax jiret is-saħta. Din hi l-mentalità li taħkem fis-Salmi didattiċi, jiġifieri it-tagħlim dwar l-għerf veru fuq il-Liġi, fuq il-ħajja morali, fuq l-istorja tal-poplu, fuq il-ħlas tat-tajbin u tal-ħżiena. Eżempji ta' Salmi didattiċi huma Salmi 1; 37; 53; 78; 119; 127; 133.

5) *Salmi eskatologiċi, jew profetiċi*

Taht dan it-titlu niġbru dawk is-Salmi li, bħall-Kotba tal-Profeti, iħarsu 'l quddiem lejn “Jum il-Mulej”, jew lejn iż-żminijiet hienja tal-aħħar, meta JHWH jwaqqaf is-saltna tiegħu fuq il-popli kollha tal-art. Fost dawn is-Salmi, li għandhom l-istess forma letterarja tal-Kotba tal-Profeti, insibu:

i) Salmi b'sura ta' *oraklu profetiku*, li bi kliem is-Salmista-profeta, iwasslilna l-kelma ta' JHWH, kelma ta' wegħda, teħdid, ċanfira, twissija (bħal f' Salmi 2:6-9; 60:8-10; 82; 110). Insibu fihom diskors u tixbihat li bihom huma mimlija l-Kotba tal-Profeti, bħal nar, silġ u duħħan, dlam u dawl, ragħad u beraq (ara Salmi 50:3-4; 18:8-16), kif ukoll kliem li jħabbar is-salvazzjoni (ara s-Salmi 50; 85; 91).

ii) *Salmi tas-Saltna*, li huma s-Salmi eskatologiċi, li jgħollu b'kull xorta ta' tifhir is-saltna ta' JHWH, jgħannu lis-setgħa tiegħu li taħkem fuq kollox u fuq kulħadd, jilmhu l-glorja ta' Sijon il-ġdida, u jħabbru żmien ta' sliem għas-saltna ta' David fil-persuna tal-Messija. Hekk jitkellmu wkoll il-profeti (ara Is 2:1; 10:24-27; Żak 14:1-21).

Sikwit f'dawn is-Salmi niltaqgħu mal-kelmiet: "Il-Mulej isaltan!" (bħal f' Salmi 93; 96; 97; 99) u ma' deskrizzjonijiet ta' JHWH rebbieħ, fuq it-tron u fil-palazz tiegħu (bħal f' Salm 47). Bis-Salmi tas-Saltna, il-poplu kien ifisser it-twemmin tiegħu li l-veru Sultan tal-poplu ta' Alla u tal-popli l-oħra kollha hu JHWH, u li s-sultan f'din l-art – David u s-slaten ta' warajh – mhuwiex ħlief ir-rappreżentant ta' JHWH hawnhekk. Eżempji ta' Salmi tas-Saltna huma: 19; 20; 45; 101; 110; 132; 144.

iv) *Salmi Messjaniċi*, direttament jew indirettament jirreferu għall-Messija u l-ħidma tiegħu. Il-karattru messjaniku nsibuh l-iżjed fis-Salmi eskatologiċi: ara Salmi 2; 8; 16; 22; 45; 68; 69; 72; 89; 109; 110; 118; 132.